

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hṛdi ||*

|| śrīvaradarājapañcāśat ||

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīvaradarājapañcāśat ॥

śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ॥

dviradaśikharisīmnā sadmavān padmayoneḥ
turagasavanavedyāṃ śyāmalō havyavāhaḥ |
kalaśajaladhikanyāvallarīkalpaśākhī
kalayatu kuśalaṃ naḥ ko'pi kāruṇyarāśiḥ ॥ 1 ॥

yasyānubhāvamadhigantumaśaknuvanto
muhyantyaabhaṅguradhiyo munisārvabhaumāḥ |
tasyaiva te stutiṣu sāhasamaśnuvānaḥ
kṣantavya eṣa bhavatā kariśailanātha ॥ 2 ॥

jānannanādi vihitānaparādhavargān
svāmin bhayāt kimapi vaktumaham na śaktaḥ |
avyājavatsala tathāpi niraṅkuśaṃ mām
vātsalyameva bhavato mukharīkaroti ॥ 3 ॥

kiṃ vyāharāmi varada stutaye kathaṃ vā
khadyotavat pralaghusaṅkucitaparakāśaḥ |
tanme samarpaya matiṃ ca sarasvatīṃ ca
tvāmañjasā stutipadairyadahaṃ dhinomi ॥ 4 ॥

macchaktimātragaṇane kimihāsti śakyaṃ
śakyaena vā tava karīśa kimasti sādhyam |
yadyasti sādhyā mayā tadapi tvayā vā
kiṃ vā bhaved bhavati kiñcidanīhamāne ॥ 5 ॥

stotraṃ mayā viracitaṃ tvadadhīnavācā
tvatprītaye varada yat tadidaṃ na citram |
āvarjayanti hr̥dayaṃ khalu śikṣakāṇām
mañjūni pañjaraśakuntavijalpitāni ॥ 6 ॥

yaṃ cakṣuṣāmaviṣayaṃ hayamedhayajvā
drāghīyasā sucaritena dadarśa vedhāḥ |

taṃ tvāṃ karīśa karuṇāpariṇāmataste
bhūtāni hanta nikhilāni niśāmayanti || 7 ||

tattatpadairupahite'pi turaṅgame
śakrādayo varada pūrvamalabdhabhāgāḥ |
adhyakṣite makhapatau tvayi cakṣuṣaiva
hairaṇyagarbhahaviṣāṃ rasamanvabhūvan || 8 ||

sargasthitipralayavibhramanāṭikāyāṃ
śailūṣavadvividhaveṣaparigrahaṃ tvāṃ |
sambhāvayanti hṛdayena karīśa dhanyāḥ
saṃsāravārīnidhisantarāṇaikapotam || 9 ||

prāptodayeṣu varada tvadanupraveśāt
padmāsanādiṣu śivādiṣu kañcukeṣu |
tanmātradarśanavilobhitaśemuṣīkāḥ
tādātmyamūḍhamatayo nipatantyardhīrāḥ || 10 ||

madhye viriñciśivayorvihitāvatārah
khyāto'si tatsamatayā tadidaṃ na citram |
māyāvaśena makarādiśarīriṇaṃ tvāṃ
tāneva paśyati karīśa yadeṣa lokaḥ || 11 ||

brahmeti śaṅkara itīndra iti svarāḍi-
tyātmeti sarvamiti sarvacarācarātman |
hastīśa sarvavacasāmavasānasīmāṃ
tvāṃ sarvakāraṇamuśantyanapāyavācaḥ || 12 ||

āśādhipeṣu giriśeṣu caturmukheṣva-
pyavyāhatā vidhiniṣedhamayī tavājñā |
hastīśa nityamanupālanalaṅghanābhyāṃ
puṃsāṃ śubhāśubhamayāni phalāni sūte || 13 ||

trātā''padi sthitipadaṃ bharaṇaṃ prarohaḥ
chāyā karīśa sarasāni phalāni ca tvam |
śākhāgatatrīdaśabṛndaśakuntakānāṃ
kiṃ nāma nāsi mahatāṃ nigamadrumāṇām || 14 ||

sāmānyabuddhijanakāśca sadādiśabdāḥ
tattvāntarabhramakṛtaśca śivādivācaḥ |

nārāyaṇe tvayi karīśa vahantyananyam
anvarthavṛttiparikalpita maikakaṅṭhyam || 15 ||

sañcintayantyakhilaheyavipakṣabhūtaṃ
śāntoditaṃ śamavatā hṛdayena dhanyāḥ |
nityaṃ paraṃ varada sarvagataṃ susūkṣmaṃ
niṣpandanandathumayaṃ bhavataḥ svarūpaṃ || 16 ||

viśvātīśāyisukharūpa yadātmakastvaṃ
vyaktiṃ karīśa kathayanti tadātmikāṃ te |
yenādhirohati matistvadupāsakānāṃ
sā kiṃ tvameva tava veti vitarkaḍḍolām || 17 ||

mohāndhakāravivinivartanaajāgarūke
doṣā divā'pi niravagrahamedhamāne |
tvattejasi dviradaśailapate vimṛṣṭe
ślāghyeta santamasaparva sahasrabhānoḥ || 18 ||

rūḍhasya cinmayatayā hṛdaye karīśa
stambānukāripariṇāmaviśeṣabhājah |
sthāneṣu jāgrati caturṣvapi sattvavantaḥ
śākhāvibhāgacature tava cāturātmye || 19 ||

nāgācaleśa nikhilopanīṣanmanīṣā-
mañjūṣikāmarakataṃ paricīvatāṃ tvām |
tanvī hṛdi sphurati kā'pi śikhā munīnāṃ
saudāmanīva nibhṛtā navameghagarbhā || 20 ||

audanvate mahati sadmani bhāsamāne
ślāghye ca divyasadane tamasaḥ parasmīn |
antaḥ kalebaramidaṃ suśiraṃ susūkṣmaṃ
jātaṃ karīśa kathamādaraṇāspadaṃ te || 21 ||

bālākṛtervatāpalāśamitasya yasya
brahmāṇḍamaṇḍalamabhūdudaraikadeśe |
tasyaiva tadvarada hanta kathaṃ prabhūtaṃ
vārāhamāsthītavato vapuradbhutaṃ te || 22 ||

bhaktasya dānavaśīśoḥ paripālanāya
bhadrāṃ nṛsiṃhakuhanāmadhijagmuṣaste |

stambhaikavarjamadhunā'pi karīśa nūnaṃ
trailokyametadakhilaṃ narasiṃhagarbham ॥ 23 ॥

krāman jagat kapaṭavāmanatāmupetaḥ
tredhā karīśa sa bhavān nidadhe padāni |
adyāpi jantava ime vimalena yasya
pādodakena vidhṛtena śivā bhavanti ॥ 24 ॥

yenācalaprakṛtinā ripusañkṣayārthī
vārāṃ nidhiṃ varada pūrvamalaṅghayastvam |
taṃ vīkṣya setumadhunāpi śarīravantaḥ
sarve ṣaḍūrmibahulaṃ jaladhiṃ taranti ॥ 25 ॥

itthaṃ karīśa durapahnavaḍivyaḅhavya-
rūpān vitasya vibudhādivibhūtiśāmyāt |
kecidvicitracaritān bhavato'vatārān
satyān dayāparavaśasya vidanti śantaḥ ॥ 26 ॥

sauśīlyabhāvitadhiyā bhavatā kathañcit
sañchāditānapi guṇān varada tvadīyān |
pratyakṣayantyavikalāṃ tava sannikṛṣṭāḥ
patyustviṣāmiva payodavṛtān mayūkhān ॥ 27 ॥

nityaṃ karīśa timirāviladrṣṭayo'pi
siddhāñjanena bhavataiva vibhūṣitākṣāḥ |
paśyantyuparyupari sañcaratāmadṛśyaṃ
māyānigūḍhamanapāyamahānidhiṃ tvām ॥ 28 ॥

sadyastyajanti varada tvayi baddhabhāvāḥ
paitāmahādiṣu padeṣvapi bhāvabandham |
kasmāi svadeta sukhasañcaraṇotsukāya
kārāgrhe kanakaśṛṅghalayā'pi bandhaḥ ॥ 29 ॥

hastīśa duḥ khaviṣadigdhapalānubandhi-
nyābrahmakīṭamaparāhataśamprayoge |
duṣkarmasañcayavaśād duratikrame naḥ
pratyastramañjalirasau tava nigrahāstre ॥ 30 ॥

tvadbhaktipotamavalambitumakṣamāṇāṃ
pāraṃ paraṃ varada gantumanīśvarāṇām |

svairam lilaṅghayiṣatām bhavavārīrāśim
tvāmeva gantumasi seturabhaṅgurastvam || 31 ||

aśrāntasaṃsaraṇaḥharmanipīḍitasya
bhrāntasya me varada bhogamarīcikāsu |
jīvāturastu niravagrahamedhamānaḥ
deva tvadīyakarūṇāmṛtadr̥ṣṭipātaḥ || 32 ||

antaḥ praviśya bhagavannakhilasya jantoḥ
āseduṣastava karīśa bhr̥śam davīyān |
satyam bhaveyamadhunāpi sa eva bhūyaḥ
svābhāvīkī tava dayā yadi nāntarāyaḥ || 33 ||

ajñātanirgamamanāgamavedinaṃ mām
andham na kiñcidavalambanamaśnuvānam |
etāvatiṃ gamayituh padavīm dayāloḥ
śeṣādhvalesānayanē ka ivātībhāraḥ || 34 ||

bhūyo'pi hanta vasatiryadi me bhavitrī
yāmyāsu durviṣahavṛttiṣu yātanāsu |
samyag bhaviṣyati tataḥ śaraṇāgatānām
saṃrakṣiteti birudam varada tvadīyam || 35 ||

paryākulam mahati duḥ khapayonidhau mām
paśyan karīśa yadi joṣamavasthitastvam |
sphārekṣaṇe'pi miṣati tvayi nirnimeṣam
pāre kariṣyati dayā tava durnivārā || 36 ||

kiṃ vā karīśa kṛpaṇe mayi rakṣaṇīye
dharmādibāhyasahakāriḡaveṣaṇena |
nanvasti viśvaparipālanajāgarūkaḥ
saṅkalpa eva bhavato nipuṇaḥ sahāyaḥ || 37 ||

niryantraṇam pariṇamanti na yāvadete
nīrandhraduṣkṛtabhavā duritapraroḥāḥ |
tāvanna cet tvamupagacchasi śārṅgadhanvā
śakyaṃ tvayāpi na hi vārayitum karīśa || 38 ||

yāvanna paśyati nikāmamamarṣaṇo mām
bhrūbhaṅgabhiṣaṇakarālamukhaḥ kṛtāntaḥ |

tāvāt patantu mayi te bhagavan dayāloḥ
unnidrapadmakalikāmadhurāḥ kaṭākṣāḥ || 39 ||

sa tvam sa eva rabhaso bhavadaupavāhyaḥ
cakram tadeva śitadhāramahaṃ ca pālyāḥ |
sādhāraṇe tvayi karīśa samastajantoḥ
mātaṅgamānuṣabhidā na viśeṣahetuḥ || 40 ||

nirvāpayiṣyati kadā karīśailadhāman
durvārakarmaparipākamahādavāgnim |
prācīnaduḥ khamapi me sukhayanniva tvat-
pādāravindaparicārarasappravāhaḥ || 41 ||

muktaḥ svayaṃ sukṛtaduṣkṛtaśṛṅkhalābhyām
arcirmukhairadhikṛtairativāhitādhvā |
svacchandakiṅkaratayā bhavataḥ karīśa
svābhāvikaṃ pratilabheya mahādhikāram || 42 ||

tvam cet prasīdasi tavāsmi samīpataścet
tvayyasti bhaktiranaghā karīśailanātha |
saṃsrjyate yadi ca dāsajanastvadīyaḥ
saṃsāra eṣa bhagavannapavarga eva || 43 ||

āhūyamānamanapāyavibhūtikāmaiḥ
ālokaluptajagadāndhyamanusmareyam |
ālohitāṃśukamanākulahetijālaṃ
hairaṇyagarbhahayamedhahavirbhujāṃ tvām || 44 ||

bhūyo bhūyaḥ pulakanicitairaṅgakairidhamānāḥ
sthūlasthūlān nayanamukūlairbibhrato bāṣpabindūn |
dhanyāḥ kecidvarada bhavataḥ saṃsadaṃ bhūṣayantāḥ
svāntairantarvinayanibhṛtaiḥ svādayante padaṃ te || 45 ||

varada tava vilokayanti dhanyāḥ
marakatabhūdharamātrkāyamāṇam |
vyapagataparikarmavāravāṇaṃ
mṛgamadapaṅkaviśeṣanīlamaṅgam || 46 ||

anibhṛtaparirambhairāhitāmindirāyāḥ
kanakavalayamudrāṃ kaṇṭhadese dadhānaḥ |

phaṇipatiśayanīyādutthitastvaṃ prabhāte
varada satatamantarmānasaṃ sannidheyāḥ || 47 ||

turagavihagarājasyandanāndolikādi-
ṣvadhikamadhikamanyāmātmaśobhāṃ dadhānam |
anavadhikavibhūtiṃ hastiśaileśvaraṃ tvām
anudinamanimeṣairlocanairnirviśeyam || 48 ||

nirantaraṃ nirviśatastvadīyam
asprṣṭacintāpadamābhirūpyam |
satyaṃ śape vāraṇaśailanātha
vaikuṅṭhavāse'pi na me'bhilāṣaḥ || 49 ||

vyātanvānā taruṇatulasīdāmabhiḥ svāmabhikhyāṃ
mātaṅgādrau marakataruciṃ puṣṇatī mānase naḥ |
bhogaīśvaryapriyasahacaraiḥ kā'pi lakṣmīkaṭākṣaiḥ
bhūyaḥ śyāmā bhuvanajanāni devatā sannidhattām || 50 ||

iti vihitamudāraṃ veṅkaṭeśena bhaktyā
śrutisubhagamidaṃ yaḥ stotramaṅgīkaroti |
kariśikharivitaṅkasthāyinaḥ kalpavṛkṣāt
bhavati phalamaśeṣaṃ tasya hastāpaceyam || 51 ||

|| iti śrīvaradarājapañcāśat samāptā ||

kavitārkkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||